



MALTA

**TRIBUNAL GHAL TALBIET TAL-KONSUMATUR**

Fl-atti tat-Talba CCT 179/22/F

**Keith u Lara Jane Debattista**

vs

**Andrew Gingell Littlejohn – Custom Workshop Malta**

Illum, 17 ta' Diċembru 2024

**It-Tribunal:**

Ra l-Avviz tat-Talba pprezentat mir-Rikorrenti nhar l-24 ta' Novembru 2022;

Ra r-Risposta tal-Intimat ipprezentata nhar it-22 ta' Diċembru 2022;

Sema' x-xhieda bil-gurament tar-Rikorrent Keith Debattista;

Ra l-affidavit tal-intimat Andrew Gingell Littlejohn;

Ra d-dokumenti kollha;

Sema' s-sottomissjonijiet tal-partijiet;

Ra li t-Talba thalliet għas-sentenza.

**Ikkonsidra:**

Illi permezz tal-Avviz tat-Talba pprezentat minnhom, ir-Rikorrenti qed jitlobu li jigu rifużi s-somma ta' tlett elef, sitt mija u wiehed u tmenin Euro u hamsa u disghin centezmu (€3,681.95) li huwa għaddew lill-Intimat bħala depozitu akkont ta' xoghlijiet fuq *outdoor kitchen* li huma ordnaw u li madankollu, spiċċat qatt ma giet konsenjata minhabba divergenzi mal-Intimat fuq il-prezz finali tal-proġett.



MALTA

Illi mill-banda l-oħra, l-Intimat isostni li wara li kien offra diversi options lir-Rikorrenti, fit-18 ta' Frar 2022 hallsu depożitu ta' €3,681.95 li jekwivali għal 50% tal-prezz finali ta' €7,293.11 maqbul f'dak il-punt. Wara dan, mar fuq il-post biex jieħu l-qisien u għamel abbozz 3D. Minn hemm bdew diskussjonijiet mar-Rikorrenti dwar xi varjazzjonijiet minuri fid-disinn tal-proġett, partikolarment sabiex il-BBQ jkun ċentrat taħt tieqa li kien hemm fuq il-post. Jgħid li minn dak il-punt kien hemm diversi skambji li rriżultaw fil-ħruġ ta' diversi verżjonijiet tal-istima (1050, 1050B, 1050C, 1050D u 1050E). Fl-aħħar kien hemm qbil fuq l-istima 1050D anke tramite *zoom meeting* mar-Rikorrent Keith Debattista u beda x-xogħol fuq l-*istainless steel frame* tal-bank. Jgħid li talab lir-Rikorrenti jhallsu awment fl-akkont ta' 50% taż-żieda fil-prezz minhabba l-varjazzjonijiet li saru fuq l-istima originali. Minn hemm beda d-diżgwid fuq il-prezz mar-Rikorrent, li beda jsostni li ċertu *items* kienu *overpriced*. Jgħid li minhabba dan id-diżgwid, il-proġett ma setax jimxi għall-fażi li jmiss li illum hemm biss l-*istainless steel frame* tal-bank kompletat u maħzun fil-garaxx tiegħu. Jgħid li f'dak il-punt ma kellux direzzjoni ċara kif ser jipproċedi.

Illi fix-xhieda tiegħu, ir-Rikorrent jirribatti li fil-fehma tiegħu, il-problema hija li l-Intimat beda x-xogħol fuq il-proġett qabel ma kien hemm ftehim konklussiv fuq id-disinn. Jgħid li l-istima inizzjali li hallsu d-depożitu fuqha ma kienitx tinkludi "elementi essenzjali ħafna mid-disinn ta' aħna konna fehna lill-Intimat li kellna bżonn u għalhekk qed nitlob li l-kuntratt jiġi mahlul u niġu rifiżi s-somma ta' €3,681.95 li aħna ħallasna bħala depożitu".

Illi minn dan jinsorgi li teoretikament, il-punti saljenti li jrid jevalwa t-Tribunal huwa jekk (i) l-istima originali numru 1050B tal-20 ta' Jannar 2022 kienitx tinkludi l-elementi essenzjali tal-proġett u jekk (ii) bil-ħlas tad-depożitu ta' €3,681.95 mir-Rikorrenti fit-18 ta' Frar 2022 kienx hemm ftehim vinkolanti dwar l-istima appena msemmija.

Intant, in konto-eżami, l-Intimat iċċara li l-ewwel stima mogħtija kienet biss eżerċizzju indikattiv u ma kienitx finali, konferma ta' dak li qed jgħidu r-Rikorrenti. Di più, mill-provi johroġ li permezz ta' imejl datata **29 ta' Awwissu 2022**, l-Intimat kiteb is-segwent i-r-Rikorrent:

*"We are never going to agree! And if we do, later on down the line we are going to have issues so best we stop here. Best you find someone else to manufacture a unit for you and I will then sell off your unit no worries. May you please send me your bank details"*.

Kien biss wara, fit-12 ta' **Settembru 2022** li bħal qisu kellu ripensament u kiteb li



*“yes, we did agree to part ways but I cannot offer a full refund as there was a substantial amount of work completed up to this date”*

u dan wara li kien irrikorra għal parir legali. Issa mill-provi, johroġ li x-xogħol kompletat sa dak il-punt kien biss l-*istainless steel frame* u aktar minn hekk, ma nġiebitx prova mill-Intimat li bejn id-29 ta' Awwissu 2022 u t-12 ta' Settembru 2022 kien sar xi xogħol ieħor biex jiġġustifika dan il-kambjament fil-pożizzjoni tiegħu dwar ir-rifużjoni.

Illi għalhekk, jirriżulta ċar li in principju, it-Talba tar-Rikorrenti mhijiex kontestata mill-Intimat, u a bażi ta' dan ser tiġi akkolta mit-Tribunal. Lanqas ma ser ikun hemm temperament tal-ammont tar-rifużjoni minhabba li fl-imejl tiegħu tad-29 ta' Awwissu 2022, l-Intimat kien iddikjara li kien ser isib x'jagħmel bl-*istainless steel frame* li kienet laħaq inhadem. Biss kif svolgiew iċ-ċirkostanzi, it-Tribunal iħoss li jkun ġust u ekwu li kull parti ġgorr l-ispejjeż tagħha.

#### **Deċiżjoni:**

Għaldaqstant, għar-raġunijiet spjegati, u fiċ-ċirkostanzi tal-każ, wara li ra l-Kapitolu 378 tal-Liġijiet ta' Malta, it-Tribunal jaqta' u jiddeċiedi din it-Talba billi (i) jiddikjara l-kuntratt bejn il-Partijiet bħala xolt bir-rieda tagħhom stess u konsegwentament, (ii) jordna lill-Intimat jirrifondi lir-Rikorrenti s-somma ta' tlett elef, sitt mija u wieħed u tmenin Euro u hamsa u disghin ċenteżmu (€3,681.95).

**Kull parti ġgorr l-ispejjeż tagħha.**

**L-imghax jghodd minn din is-sentenza.**

Avv. Mattia Felice LL.B., LL.D. (Melit.)  
*Arbitru*